

“मीठे बच्चे- बाबाको कर्तव्य हो, काँडाको जंगललाई समाप्त गरेर फूलको बगैँचा बनाउनु, यसबाट नै नम्बरवन फेमेली प्लानिङ्ग हुनेछ ।”

प्रश्न:- फेमेली प्लानिङ्गको फस्टक्लास शास्त्र कुनचाहिँ हो र कसरी ?

उत्तर:- गीता हो फेमेली प्लानिङ्गको सर्वोत्तम शास्त्र किनकि गीताद्वारा नै बाबाले अनेक अधर्म विनाश गरेर एक धर्म स्थापना गर्नुभयो । गीतामा नै भगवान्को महावाक्य छ- काम महाशत्रु हो । जब काम शत्रुमाथि जित पाउँछौ तब फेमेली प्लानिङ्ग स्वतः हुन्छ । यो एक बाबाको नै काम हो । कुनै मनुष्यको होइन ।

ओम् शान्ति । शिव भगवानुवाच । बाबा बसेर रूहानी बच्चाहरूलाई सम्झाउनुहुन्छ, यस दुनियाँलाई त आसुरी दुनियाँ अवश्य भन्नेछौ । नयाँ दुनियाँलाई दैवी दुनियाँ भन्नेछौ । दैवी दुनियाँमा मनुष्य धेरै कम रहन्छन् । अब यो रहस्य पनि कसैलाई सम्झाउनुपर्छ । जो फेमेली प्लानिङ्गका मन्त्री हुन्छन्, उनलाई सम्झाउनुपर्छ । भन, फेमेली प्लानिङ्गको कर्तव्य त गीताको कथन अनुसार एक बाबाको नै हो । गीतालाई त सबैले मान्छन् नै । गीता हो नै फेमेली प्लानिङ्गको शास्त्र । गीताबाट नै बाबाले नयाँ दुनियाँको स्थापना गर्नुहुन्छ । यो त स्वतः नै ड्रामामा उहाँको पार्ट निश्चित छ । बाबा नै आएर आदि सनातन देवी-देवता धर्मको स्थापना गर्नुहुन्छ अथवा पवित्र राष्ट्रियता (प्युअर नेशनालिटी) को स्थापना गर्नुहुन्छ । आफूलाई देवी-देवता धर्मको नै भन्नेछौ । गीतामा भगवान्ले स्पष्ट बताउनुहुन्छ- म आउँछु नै अनेक धर्मको विनाश गरेर एक धर्मको स्थापना गर्नको लागि । त्यसैले यसबाट फेमेली प्लानिङ्ग नम्बरवन हुनेछ । सारा सृष्टिमा जय-जयकार हुनेछ र एक आदि सनातन धर्मको स्थापना हुनेछ । अहिले त धेरै मनुष्य भएको कारणले धेरै फोहर भएको छ । वहाँका जनावर, पंछी आदि सबै यति फस्टक्लास हुनेछन्, जसलाई देखेर नै दिल खुसी हुनेछ, डराउने कुरा हुँदैन । बाबाले बसेर सम्झाउनुहुन्छ- तिमीले मलाई आएर फेमेली प्लानिङ्ग गर्नुस् भनेर नै बोलायौ अर्थात् पतित परिवारलाई फर्काएर लैजानुहोस्, पावन परिवारको स्थापना गर्नुहोस् । तिमीहरू सबै भन्थ्यौ- बाबा, आएर पतित दुनियाँ समाप्त गरेर नयाँ पावन दुनियाँ बनाउनुहोस् । यो बाबाको नै योजना (प्लानिङ्ग) हो । देखेर नै दिल खुसी होस् । लक्ष्मी-नारायणलाई देखेर तिम्रो दिल खुसी हुन्छ नि । वहाँ त यथा राजा रानी तथा प्रजा सबै फस्टक्लास हुन्छन् । त्यसैले यो फेमेली प्लानिङ्गको युक्ति ड्रामामा निश्चित छ । तिमी बच्चाहरूलाई सम्झाउनु छ- पारलौकिक बाबाले त सत्ययुगी योजना सर्वोत्तम (प्लानिङ्ग फस्टक्लास) गर्नुहुन्छ, काँडाहरूको जंगललाई नै समाप्त गर्नुहुन्छ । यस सारा संसारमा आगो लाग्छ । यो धन्दा त बाबाको नै हो । तिमी केही पनि गर्न सक्दैनौ । जतिसुकै मेहनत गरे पनि सफल कोही हुन सक्दैन । बाबाले भन्नुहुन्छ- जुन काम विकारलाई तिमी आफ्नो मित्र सम्झन्छौ त्यो एकदम ठूलो दुश्मन हो । धेरै छन् जो उसको मित्र बन्छन् । बाबाले आदेश निकाल्नुहुन्छ- तिमी यसमाथि विजय पाऊ । तिमीले सम्झाऊ- बाबाले भन्नुभएको छ, काम महाशत्रु हो । विचराहरूलाई थाहै छैन- फेमेली प्लानिङ्ग कसरी भइरहेको छ । यो त कल्प-कल्प बाबाले गर्नुहुन्छ ड्रामा अनुसार । फेरि यो हुनु नै छ । सत्ययुगमा धेरै कम मनुष्य हुन्छन्, यसमा चिन्ताको कुनै कुरा छैन । बाबाले प्राक्लिकलमा यो काम गरिरहनुभएको छ । उनीहरू कति टाउको दुःखाउँछन् । शिक्षामन्त्रीलाई पनि सम्झाऊ । अहिलेको चरित्र कति खराब छ । देवताहरूको चरित्र कति राम्रो थियो । तिमी निश्चिन्त भएर वाणी चलाऊ । भन, यो कुनै तपाईं मन्त्रीहरूको काम होइन । यो त उच्चभन्दा उच्च बाबाको नै काम हो । यी देवताहरूको राज्यमा एक धर्म, एक राज्य, एक भाषा थियो । कति थोरै मनुष्य थिए । तर यस्तो युक्तिले बोल्न धेरै कमलाई आउँछ । त्यो नशा (रूहाब) रहँदैन । उनीहरूलाई यी लक्ष्मी-नारायणको चित्र देखाउनुपर्छ । यो फेमेली प्लानिङ्ग बाबाले नै गर्नुभएको थियो । अब फेरि गरिरहनुभएको छ । यिनको राज्यको स्थापना भइरहेको छ ।

बाबाले भन्नुभएको छ- यो लक्ष्मी-नारायणको चित्र हमेशा सम्मुखमा राख र बत्ती आदि खूब लगाऊ । प्रभातफेरीमा यो ट्रान्सलाईटको चित्र होस् । जो एकदम स्पष्ट (क्लियर), जो सुकैले पनि देख्न सकून् । भन, हामी यो फेमेली प्लानिङ्ग गरिरहेका छौ । यथा राजा रानी तथा प्रजा । दैवी राज्यको स्थापना भइरहेको छ ।

बाँकी सबै विनाश हुनेछन् । तिमी भन्छौ पनि— हे पतित-पावन आउनुहोस्, हामीलाई पावन बनाउनुहोस् । त्यो त बाबाले नै बनाउन सक्नुहुन्छ । एउटा देवी-देवता धर्म नै पावन हुन्छ । बाँकी सबै खतम हुन्छन् । भन, शिवबाबाको हातमा नै यो योजना छ । सत्ययुगमा यो योजना स्वतः हुन्छ । वहाँ छ नै देवता वंश, शूद्र हुँदैनन् । यो त बडो फस्टक्लास योजना हो । बाँकी सबै धर्महरू समाप्त हुनेछन् । बाबाको यस योजनालाई आएर बुझ्नुहोला । तिम्रो यो कुरा सुनेर तिमीमाथि धेरै कुर्बान हुनेछन् । यी मन्त्री आदिले निर्विकारी योजना कसरी बनाउन सक्छन् । बाबा जो उच्चभन्दा उच्च भगवान् हुनुहुन्छ, उहाँ आउनुहुन्छ नै यो योजना गर्न । बाँकी अरू सबै अधर्महरूलाई समाप्त गरिदिनुहुन्छ । यो कुरा छ नै बेहदका बाबाको हातमा । पुरानो चीजलाई नयाँ बनाइदिनुहुन्छ । बाबाले नयाँ दुनियाँको स्थापना गरेर पुरानोको विनाश गरिदिनुहुन्छ । यो ड्रामामा निश्चित छ । सम्झाउनुपर्छ— भाइ-बैनीहरू, यस सृष्टि चक्रको आदि-मध्य-अन्तलाई तपाईंहरूले जान्नुभएको छैन, बाबा बताउनुहुन्छ । सत्ययुग आदिमा न त यति धेरै मनुष्यहरू नै हुन्छन्, न फेमिली प्लानिङ्गको कुरा नै गर्छन् । पहिले तपाईंहरू यस सृष्टि चक्रको आदि-मध्य-अन्तलाई आएर बुझ्नुहोस् । सद्गति दाता बाबा नै हुनुहुन्छ । सद्गति अर्थात् सत्ययुगी मनुष्य । पहिले-पहिले यी देवी-देवताहरू धेरै कम थिए । फस्टक्लास धर्म थियो । बाबाले फूलहरूको फस्टक्लास योजना गर्नुहुन्छ । काम त महाशत्रु हो । आजभोलि त यसको लागि प्राण पनि दिन्छन् । कसैको कसैसँग प्यार हुन्छ, आमाबुवाले विवाह गराउँदैनन् भने घरमा नै हंगामा मचाइदिन्छन् । यो हो नै गन्दा दुनियाँ । सबैले एक-अर्काका लागि काँडा लगाइरहन्छन् । सत्ययुगमा त फूलहरूको वर्षा हुन्छ । त्यसैले यस्तो-यस्तो विचार सागर मन्थन गर । बाबाले इशारा दिइरहनुहुन्छ । तिमी तिनीहरूलाई परिष्कृत (रिफाइन) गर । चित्रहरू पनि भिन्न-भिन्न प्रकारका बनाउनुहुन्छ । ड्रामा अनुसार जे हुन्छ त्यो ठीक हुन्छ । कसैलाई सम्झाउन पनि सहज छ । सबैको ध्यान बाबातर्फ खिचाउनु छ । बाबाको नै यो काम हो । अब बाबाले माथि बसेर त यो काम गर्नुहुन्छ । भन्नुहुन्छ— जब-जब धर्मको ग्लानि हुन्छ, आसुरी राज्य हुन्छ तब-तब आएर यी सबैलाई समाप्त गरेर देवी राज्यको स्थापना गर्छु । मानिसहरू त अज्ञानको निद्रामा सुतिरहेका छन् । यो सबै विनाश हुनेछ । जो निर्विकारी बन्छन् उनीहरूकै परिवारले आएर राज्य गर्छन् । गायन पनि छ— ब्रह्माद्वारा स्थापना, कसको ? यस परिवारको । यो योजना भइरहेको छ । ब्रह्माकुमार-कुमारीहरू पवित्र बन्छन् भने उनीहरूको लागि पवित्र नयाँ दुनियाँ चाहिन्छ । यो पुरुषोत्तम संगमयुग धेरै छोटो छ । यति थोरै समयमा कति राम्रो योजना गर्नुहुन्छ । बाबाले सबैको हिसाब-किताब चुक्नु गराएर आफ्नो घर लैजानुहुन्छ, यति धेरै किचडा वहाँ लिएर जानुहुन्छ । छि-छि आत्माहरू जान सक्दैनन्, यसैले बाबा आएर फूल बनाएर लैजानुहुन्छ । यस्ता-यस्ता कुराहरूमा विचार सागर मन्थन गर । तिमी महसुस गरिरहन्छौ । बाबाले भन्नुहुन्छ— म एक धर्मको स्थापना गराउन, तिमीलाई पूर्वाभ्यास (रिहर्सल) गराइरहेको छु । यो फेमिली प्लानिङ्ग कसले गर्छ ? बाबा भन्नुहुन्छ— म कल्प पहिले जस्तै आफ्नो कार्य गरिरहेको छु । पुकार्छन् नै पतित परिवारबाट बदलेर पावन परिवार स्थापना गर्नुहोस् । यस समयमा सबै पतित छन् । विवाहमा लाखौं खर्च गर्छन् । कति उत्सव गर्छन्, पावन बन्नुको सट्टा भन् पतित बन्छन् ।

तिमी बच्चाहरूलाई अब यही धन्दा गर्नुपर्छ । सबैलाई सम्झाउनुपर्छ । सबै आसुरी निद्रामा सुतिरहेका छन्, उनीहरूलाई जगाउनुपर्छ । गोरो बनेर अरूलाई पनि बनाउनु छ, तब बाबाको प्यार पनि मिल्छ । सेवा नै गरेनौ भने के मिल्नेछ ? कोही बादशाह बन्छन् भने अवश्य कुनै राम्रो कर्म गरेको हुनुपर्छ । यो त जो सुकैले पनि बुझ्न सक्छन् । यी राजा-रानी बन्छन्, हामी दास-दासी बन्छौं भने अवश्य अधिल्लो जन्ममा यस्तो कर्म गरेको हुनुपर्छ । खराब कर्म गर्नाले खराब जन्म मिल्छ । कर्मको गति त चलि नै रहन्छ । अब बाबाले तिमीलाई राम्रो कर्म गर्न सिकाउनुहुन्छ । वहाँ पनि यसरी अवश्य सम्झनेछौ— अधिल्लो जन्मको कर्म अनुसार नै यस्तो बनेका छौ । तर के कर्म गरेका हौं त्यो भने जान्नेछैनौ । कर्मको गायन हुन्छ । जति जसले राम्रो कर्म गर्छ उसले उच्च पद पाउँछ । उच्च कर्मबाट नै उच्च बन्नेछौ । राम्रो कर्म गर्दैनौ भने भाडू लगाउनेछौ, भारी बोक्नेछौ । कर्मको फल त भनिन्छ नि । कर्मको सिद्धान्त चल्छ । श्रीमतले राम्रो कर्म हुन्छ । कहाँ बादशाह, कहाँ दास-दासी । बाबा भन्नुहुन्छ— अब मेरो अनुसरण गर । मेरो श्रीमतमा चलयौ भने उच्च पद पाउनेछौ ।

बाबाले साक्षात्कार पनि गराउनुहुन्छ । यी मम्मा, बाबा, बच्चाहरू यति उच्च बन्छन्, यो पनि कर्म हो नि । धेरै बच्चीहरूले कर्मलाई बुझ्दैनन् । पछि गएर सबैलाई साक्षात्कार हुनेछ । राम्रोसँग पढ्यौ, लेख्यौ भने राजा (नवाब) बन्नेछौ, नत्र भने खराब बन्नेछौ । यस्तो त त्यस पढाइमा पनि हुन्छ । भगवानुवाच— यस समयमा सारा दुनियाँ काम चितामा जलिरहेको छ । भन्छन् स्त्रीलाई देख्यो भने अवस्था बिग्रिन्छ । वहाँ त यसरी अवस्था बिग्रिनेछैन । बाबा भन्नुहुन्छ— नाम-रूपलाई हेर्दै नहेर । तिमीले भाइ-भाइलाई हेर । उँच मंजिल छ । विश्वको मालिक बन्नु छ । कसैको बुद्धिमा पनि छैन— यी लक्ष्मी-नारायण विश्वका मालिक कसरी बने ? बाबा भन्नुहुन्छ— म तिमीलाई स्वर्गको मालिक बनाउँछु । यी लक्ष्मी-नारायण सर्व गुण सम्पन्न थिए । आजभोलि जसलाई तिमी नयाँ ब्लड (युवा) सम्झन्छौ उनीहरू के गरिरहन्छन् ! के गान्धीले यही सिकाएर गए ? राम-राज्य बनाउने पनि युक्ति चाहिन्छ । यो त बाबाको नै काम हो । बाबा त सदा पावन हुनुहुन्छ । तिमी फेरि २१ जन्म पावन रहेर फेरि ६३ जन्म पतित बन्छौ । सम्झाउनमा यति मस्त बन्नु छ । बाबाले बच्चाहरूलाई सम्झाइरहनुहुन्छ— प्यारा बच्चाहरू, पावन बन । अच्छा !

मीठे-मीठे सिकीलधे बच्चाहरूप्रति माता-पिता बापदादाको याद-प्यार एवं गुडमर्निङ्ग । रूहानी बाबाको रूहानी बच्चाहरूलाई नमस्ते । रूहानी बच्चाहरूको रूहानी बाबालाई गुडमर्निङ्ग, नमस्ते ।

धारणाको लागि मुख्य सारः—

- १) आफ्नो अवस्था सदा एकरस अडोल बनाउनको लागि कसैको पनि नाम-रूपलाई देख्नु छैन । भाइ-भाइलाई हेर । दृष्टिलाई पावन बनाऊ । सम्झाउनको लागि नशा हुनुपर्छ ।
- २) बाबाको प्यार प्राप्त गर्नको लागि बाबा समान धन्दा गर्नु छ, जो आसुरी निद्रामा सुतिरहेका छन् उनीहरूलाई जगाउनु छ । गोरो बनेर अरूलाई बनाउनु छ ।

वरदानः— निःस्वार्थ र निर्विकल्प स्थितिले सेवा गर्नेवाला सफलतामूर्त भव

सेवामा सफलताको आधार तिम्रो निःस्वार्थ र निर्विकल्प स्थिति हो । यस स्थितिमा रहनेवाला सेवा गर्दा स्वयम् पनि सन्तुष्ट र हर्षित रहन्छन् र उनीहरूसँग अरू पनि सन्तुष्ट रहन्छन् । सेवामा संगठन हुन्छ र संगठनमा भिन्न-भिन्न कुराहरू, भिन्न-भिन्न विचार हुन्छन् । तर अनेकतामा अलमलिनु हुँदैन । यस्तो नसोच कसको मान्ने, कसको नमान्ने । निःस्वार्थ र निर्विकल्प भावले निर्णय लियौ भने कसैलाई पनि व्यर्थ संकल्प आउनेछैन र सफलतामूर्त बन्नेछौ ।

स्लोगनः— अब सकाशद्वारा बुद्धिलाई परिवर्तन गर्ने सेवा प्रारम्भ गर ।

✽ शब्दार्थः— फेमिली प्लानिङ्ग— परिवार नियोजन, सन्तति नियन्त्रण